

01

පොදු සේවා

හැඳින්වීම

පොදු සේවා (Public Services) සැපයීමේ අරමුණ ජනතාවගේ ජීවන තත්ත්වයේ ගුණාත්මක සංවර්ධනයක් ඇති කිරීමයි. රජය හා පෞද්ගලික අංශය මගින් පොදු සේවා සපයනු ලැබේ. මෙම පරිච්ඡේදය අධ්‍යයනය කිරීමෙන්,

- ➔ පොදු සේවා හඳුනා ගැනීමට
- ➔ එම සේවා ජන ජීවිතය යහපත් කර ගැනීමට දායක වන ආකාරය හඳුනා ගැනීමට
- ➔ පොදු සේවා සපයන ආයතන හා ඒවායේ වගකීම් විමසා බැලීමට
- ➔ පොදු සේවා ප්‍රයෝජනයට ගැනීම සම්බන්ධයෙන් ඔබෙන් ඉටු විය යුතු යුතුකම් ඉටු කිරීම පිළිබඳ නිපුණතා සංවර්ධනය කර ගැනීමට ඔබට හැකි වනු ඇත.

පොදු සේවා හඳුනා ගනිමු


එදිනෙදා අවශ්‍යතා ඉටු කරගැනීම සඳහා අපි විවිධ සේවා ප්‍රයෝජනයට ගනිමු. පවුලේ සාමාජිකයකු ලෙසත් පාසලේ සාමාජිකයකු ලෙසත් ඔබ ප්‍රයෝජනයට ගන්නා සේවා පිළිබඳ සිතා බලන්න.

ජනතාවගේ ජීවන තත්ත්වයේ ගුණාත්මක සංවර්ධනය අරමුණු කරගෙන පොදුවේ සියලු ම ජනතාවට ප්‍රයෝජනයට ගත හැකි වන සේ රජය හා පෞද්ගලික අංශය මගින් සපයන සේවා, පොදු සේවා වේ.

අප ප්‍රයෝජනයට ගන්නා පොදු සේවා

		
<p>ජල සම්පාදනය</p>	<p>සෞඛ්‍යය</p>	<p>අධ්‍යාපනය</p>
		
<p>ප්‍රවාහනය</p>	<p>විදුලිය</p>	<p>සමූපකාර</p>
		
<p>පණිවුඩ හුවමාරුව</p>	<p>ආරක්ෂක සේවා</p>	<p>තැපැල් සේවය</p>

පොදු සේවා මහජනතාව වෙත සපයන ආකාරය අනුව ඒවා පහත දැක්වෙන පරිදි වර්ග කර දැක්විය හැකි ය.



පොදු සේවා වර්තමාන ජන සමාජයට අත්‍යවශ්‍ය සේවා බවට පත් වී තිබේ. පොදු සේවා රැසක් රජය නොමිලේ සපයයි. ඇතැම් සේවා සහනදායී අය කිරීමේ පදනම මත සැපයේ. මෙම සේවා පවත්වාගෙන යාම සඳහා රජය වාර්ෂිකව විශාල මුදලක් වැය කරයි. රජය ජනතාවගෙන් ලබාගන්නා බදු මුදල් මෙන් ම රජයේ වෙනත් ආදායම්, මෙම සේවා පොදු ජනතාව වෙත සැපයීම සඳහා යොදා ගැනේ.

පොදු සේවාවල අවශ්‍යතාව

- ජන ජීවිතයේ එදිනෙදා කටයුතු පහසු කිරීමට
- ජනතාවගේ ජීවන තත්ත්වය යහපත් කිරීමට
- සෑම පුද්ගලයකුට ම තනි තනිව සපයා ගත නොහැකි සේවා ලබා දීමට උදා - විදුලිය, පොදු ප්‍රවාහනය
- අඩු ආදායම්ලාභීන්ට සහන සැලසීමට
- පුද්ගලයන් අතර/ප්‍රදේශ අතර සබඳතා පවත්වාගෙන යාමට
- භාණ්ඩ නිෂ්පාදනය, බෙදාහැරීම හා වෙළෙඳාම වැනි ආර්ථික කටයුතු සඳහා පහසුකම් සැපයීමට
- සමාජ අවශ්‍යතා ඉටු කිරීම මගින් මානව අයිතිවාසිකම් සුරක්ෂිත කිරීමට
- සමාජ සාධාරණත්වය තහවුරු කිරීමට

1.1 ක්‍රියාකාරකම

- ↑ ඔබ ප්‍රයෝජනයට ගන්නා පොදු සේවා ලයිස්තුගත කරන්න.
- එම සේවා අතරින්, රජය නොමිලේ ඔබට සපයන සේවා දෙකක් නම් කරන්න.
- එම සේවා ඔබේ ජීවිතය යහපත් කර ගැනීමට බලපාන ආකාරය පැහැදිලි කරන්න.

පොදු සේවාවල විකාශනය

අතීතයේ අනුරාධපුර හා පොලොන්නරු රාජධානි සමයේ සිටම පාලකයන් වැව්, වාරිමාර්ග, රෝහල්, ඔසු උයන් ආදිය මහජන ප්‍රයෝජනය සඳහා ඉදි කිරීමට අනුග්‍රහය දක්වා තිබේ.

අනුරාධපුර යුගයට අයත් බුද්ධදාස රජතුමාගේ රාජ්‍ය කාලයේ දී ගම් දහයකට එක් වෛද්‍යවරයකු බැගින් පත් කළ බව සඳහන් වේ. රෝහල් පිහිටුවා ඒවා නඩත්තු කිරීමටත් ඔසු උයන් ආදිය කරවීමටත් රජවරුන් ක්‍රියා කර ඇත.

එසේ ම අනුරාධපුර යුගයේ සිට ආගමික ස්ථාන මුල් කරගෙන අධ්‍යාපන ආයතන පැවති බවට ද සාක්ෂ්‍ය හමු වී ඇත.

බ්‍රිතාන්‍ය පාලන යුගයේ දී (ක්‍රි. ව. 1815 - 1948) වතු වගාවට අවශ්‍ය පහසුකම් සැපයීම අරමුණු කරගනිමින්, පාලන කටයුතුවල පහසුව හා ආරක්ෂක අවශ්‍යතා ඉටු කර ගැනීම සඳහා සේවා කිහිපයක් ආරම්භ කර ඇත.



වැවක්



පැරණි රෝහලක නටබුන්

බ්‍රිතාන්‍ය පාලන යුගයේ ආරම්භ කළ සේවා

- ↑ ප්‍රවාහනය
- ↑ තැපැල් හා විදුලි පණිවුඩ සේවා
- ↑ බැංකු සේවා



වාණිජ දුම්රියක්

ක්‍රි. ව. 1945 දී නිදහස් අධ්‍යාපනයට අදාළ යෝජනා සම්මත වීමෙන් පසු නිදහස් අධ්‍යාපනය පොදු සේවාවක් ලෙස ශ්‍රී ලංකාවේ ක්‍රියාත්මක විය. නිදහස් අධ්‍යාපනය ශ්‍රී ලංකාවට හඳුන්වා දීමේ ගෞරවය ආචාර්ය සී. ඩබ්ලිව්. ඩබ්ලිව්. කන්නන්ගර මැතිතුමාට හිමි වේ.



සී. ඩබ්ලිව්. ඩබ්ලිව්. කන්නන්ගර මැතිතුමා

ක්‍රි. ව. 1948 දී ශ්‍රී ලංකාව නිදහස දිනා ගැනීමෙන් පසු, මහජන ශුභසිද්ධිය හා පොදු යහපත අරමුණු කර ගෙන පොදු සේවා රැසක් ආරම්භ කර ඇත. ඒවා පවත්වාගෙන යාමට බලයට පත් වූ සෑම රජයක් ම කටයුතු කර ඇත.

1.2 ක්‍රියාකාරකම

- ↑ අතීතයේ පැවති පොදු සේවා පිළිබඳ පහත සඳහන් මාතෘකාවලට අදාළව තොරතුරු ගොනුවක් සකස් කරන්න.
 - ➔ අතීතයේ පැවති පොදු සේවා
 - ➔ ඒ සඳහා අනුග්‍රහය දැක්වූ පාලකයන්

පොදු සේවාවල කාලීන වැදගත්කම

ජනතාවගේ ජීවන තත්ත්වය උසස් කිරීම සඳහා පොදු සේවා සැපයීම කාලීන අවශ්‍යතාවකි. ශුභසාධන රාජ්‍යයක් වශයෙන් මෙම කාර්ය ඉටු කිරීම සඳහා රජය මගින් පොදු සේවා රැසක් ලාභ අපේක්ෂාවෙන් තොරව ක්‍රියාත්මක කරනු ලබයි. පෞද්ගලික අංශය මුදල් අය කිරීමේ පදනම මත මෙම සේවා සැපයීමට දායක වේ.




පණිවුඩ හුවමාරු කුලුනක්

අවශ්‍යතා සංකීර්ණ වීම හා ජන සංඛ්‍යාව වර්ධනය ද පොදු සේවා සැපයීමේ අවශ්‍යතාව තව දුරටත් වර්ධනය කිරීමට හේතු වී තිබේ.

අත්‍යවශ්‍ය සේවා ප්‍රයෝජනයට ගැනීමට ප්‍රමාණවත් ආදායමක් නොලබන ජනතාවට සහන සැලසීම සඳහා ද පොදු සේවා ප්‍රයෝජනවත් වේ. අධ්‍යාපනය, සෞඛ්‍යය වැනි සේවා රජය මගින් නොමිලේ සැපයීම මෙයට නිදසුන් ය.

කාර්මික හා තාක්ෂණික දියුණුව හේතු කොට ගෙන බොහෝ පොදු සේවා ශීඝ්‍ර දියුණුවකට ලක් වී තිබේ. සන්නිවේදනය වැනි සේවා මෙයට උදාහරණ ලෙස දැක්විය හැකි ය. මෙම සේවා සැපයීම සඳහා අතිවිශාල වියදමක් දැරීමට සිදු වේ. ඒවා ජනතාවට අත්‍යවශ්‍ය සේවාවන් ය.



පණිවුඩ හුවමාරු වන්දිකාවක්

පොදු සේවාවල පොදු ලක්ෂණ

- ▲ කිසිදු හේදයකින් තොරව සියලු ම පුරවැසියන්ට පොදුවේ ප්‍රයෝජනයට ගත හැකි වීම
- ▲ ලාභ ඉපයීමට වඩා මහජන ශුභසිද්ධිය අරමුණු කරගෙන පවත්වාගෙන යාම
- ▲ ජනතාවගේ ජීවන තත්ත්වයේ ගුණාත්මක සංවර්ධනය අරමුණු කරගෙන පවත්වා ගෙන යාම
- ▲ අඩු ආදායම් ලාභීන්ට පහසුවෙන් ලබා ගත හැකි වීම
- ▲ පුද්ගල සංවර්ධනය තුළින් සමාජ සංවර්ධනයට දායක වීම
- ▲ මූලික අවශ්‍යතා ඉටු කර ගැනීමට සහාය වීම
- ▲ පොදු සේවා පවත්වාගෙන යාම හා ආරක්ෂා කිරීම සඳහා නීතිරීති පද්ධතියක් ක්‍රියාත්මක වීම

1.3 ක්‍රියාකාරකම

↑ විදුලිය, ප්‍රවාහනය යන පහසුකම් ඔබට තනිව සපයා ගැනීමට සිදු වුව හොත් ඔබට ඇති විය හැකි දුෂ්කරතා වෙන් වෙන්ව සඳහන් කරන්න.

අප ප්‍රදේශයේ පොදු සේවා

ජල සම්පාදනය (Water Supply)

ජලය සියලු ම ජීවිතේ පැවැත්ම සඳහා අත්‍යවශ්‍ය සම්පතකි. එමෙන් ම ජලය සීමිත සම්පතකි. පෘථිවි පෘෂ්ඨයෙන් 70%ක් ජලයෙන් වැසී තිබුණ ද පානීය ජලය ලෙස ප්‍රයෝජනයට ගත හැක්කේ 1%කටත් වඩා අඩු ප්‍රමාණයකි. ශ්‍රී ලංකාව ඉන්දියන් සාගරයෙන් වට වූ දූපතක් ලෙස පිහිටා තිබේ. එමෙන් ම ගංගා, ඇළ දොළ හා අභ්‍යන්තර ජලාශ රාශියක් රට තුළ පිහිටා තිබුණ ද පානීය ජලය ලෙස ප්‍රයෝජනයට ගත හැකි ප්‍රමාණය ඉතා සීමිත ය. මේ නිසා පානීය හා අනෙකුත් අවශ්‍යතා සඳහා ජලය සැපයීමට රජයට සිදු වී තිබේ.

පොදු සේවාවක් ලෙස පානීය ජලය සැපයීම අවශ්‍ය වීමට හේතු

↑ දිවයිනේ සෑම ප්‍රදේශයක ම අවශ්‍යතා සපුරාලීමට ප්‍රමාණවත් තරමට ජල සම්පත සුලභ නොවීම

↑ භූගත ජලය හා ගංගා ජලය විවිධ හේතුකාරක නිසා අපවිත්‍ර වීම

උදා - කෘෂි රසායන ද්‍රව්‍ය, රසායනික පොහොර භාවිතය

කර්මාන්ත ශාලාවලින් පිට කරන අපද්‍රව්‍ය ජලයට එක් වීම

↑ නගරබද ප්‍රදේශවල ජන සංඛ්‍යාව අධික වීම

↑ ජන සංඛ්‍යා වර්ධනය සමග නිවාස ඉදි කිරීම සඳහා බිම්, කැබලි කිරීම නිසා පිරිසිදු ළිං ජලය සපයා ගැනීම අපහසු වීම

↑ වියළි කාලවල දී විවිධ ප්‍රදේශ ජල හිඟයකට මුහුණ පෑම

ජාතික ජලසම්පාදන හා ජලාපවහන මණ්ඩලය දිවයිනේ බොහෝ ප්‍රදේශවලට පානීය ජලය සපයයි. සහනදායී අයකිරීම් පදනම මත පාරිභෝගිකයන්ට පානීය ජලය සැපයීම සිදු කෙරේ. ජලය මිනිස් පරිභෝජනයට සුදුසු ලෙස සකස් කිරීමට ජාතික ජල සම්පාදන හා ජලාපවහන මණ්ඩලය විශාල පරිශ්‍රමයක් දරයි. විවිධ කර්මාන්ත, උද්‍යාන ආදිය සඳහා ද ජලය සැපයීම සිදු කෙරේ.

ඇතැම් පළාත් පාලන ආයතන මගින් ද එම ආයතනවලට අයත් ප්‍රදේශවල අවශ්‍යතා සැලකිල්ලට ගෙන පානීය ජලය සපයනු ලබයි.

නොමිලේ බෙදාහැරීම සඳහා ය.

ජාතික ජලසම්පාදන හා ජලාපවහන මණ්ඩලයේ ප්‍රාදේශීය කාර්යාල මගින් ජල සැපයුම් ලබා දීම, ඒවා නඩත්තු කිරීම, අලුත්වැඩියා කිරීම වැනි කාර්යන් ඉටු කෙරේ.



ජල සැපයුමක අලුත්වැඩියාවක් සිදු කරන සේවක පිරිසක්

ජාතික ජලසම්පාදන හා ජලාපවහන මණ්ඩලයේ ප්‍රාදේශීය කාර්යාලයක කාර්ය මණ්ඩලය,

- ➔ ප්‍රාදේශීය ඉංජිනේරු
- ➔ වැඩ භාර නිලධාරී
- ➔ මනු කියවන්නන්
- ➔ ජල නළ වැද්දුම්කරුවන්
- ➔ කම්කරුවන් ආදීන්ගෙන් සමන්විත වේ.

1.4 ක්‍රියාකාරකම

↑ පානීය ජලය සැපයුම කාලීන අවශ්‍යතාවක් බවට පත්වීමට හේතු වන කරුණු කෙටියෙන් පැහැදිලි කරන්න.

සෞඛ්‍ය සේවය (Health Service)

සෞඛ්‍ය සම්පන්න ජාතියක් ගොඩනැගීමට ශ්‍රී ලංකාවේ සෞඛ්‍ය සේවය දායකත්වය සපයයි. රෝග නිවාරණය හා රෝග සුව කිරීම සෞඛ්‍ය සේවාවෙන් ඉටු වන මූලික කාර්යන් වේ. සෞඛ්‍ය සේවය ජනතාවට අත්‍යවශ්‍ය සේවාවක් බැවින් එය නොමිලේ සැපයීමට රජය පහසුකම් සලසා තිබේ.



රෝගියෙකුට ශල්‍යකර්මයක් සිදු කරන අවස්ථාවක්

මේ වන විට ශ්‍රී ලංකාවේ ළදරු මරණ සංඛ්‍යාව හා මාතෘ මරණ සංඛ්‍යාව පහළ මට්ටමකට ගෙන ඒමට හැකි වී තිබේ. එමෙන් ම ආයු අපේක්ෂාව ද ඉහළ මට්ටමට ගෙන ඒමට හැකියාව ලැබී ඇත. ලාදුරු, මැලේරියාව, පෝලියෝ, බරවා, ක්ෂය රෝගය වැනි රෝග බොහෝ දුරට මර්දනය කිරීමට හැකි වී තිබේ.



රෝගියෙකුට ප්‍රතිකාර කරන වෛද්‍යවරියක්

මෑතක දී, ලෝක සෞඛ්‍ය සංවිධානය (World Health Organization - WHO) විසින් ශ්‍රී ලංකාව මැලේරියාව දුරු කළ රටක් බවට ප්‍රකාශ කරන ලදී.

මෙම යහපත් තත්ත්වයන් අත් කර ගැනීමට බලපෑ හේතු කිහිපයක් පහත දැක්වේ.

- ➔ සෞඛ්‍ය සේවාව රජය මගින් නොමිලේ සැපයීම
- ➔ ශ්‍රී ලංකාවේ සෞඛ්‍ය සේවය අත් කර ගත් දියුණුව
- ➔ සෞඛ්‍ය සේවා දීප්‍රවණත්ව සැපයීම
- ➔ පොදුජන සහයෝගය



වෛද්‍ය සායනයක්

සෞඛ්‍ය සේවය මගින් ඉටු කරන කාර්යයන්

- ▲ රෝගීන්ට ප්‍රතිකාර කිරීම
- ▲ රෝග වැළැක්වීම හා පාලනය සඳහා ක්‍රියා කිරීම
- ▲ ප්‍රතිශක්තිකරණ වැඩසටහන් ක්‍රියාත්මක කිරීම
- ▲ වෛද්‍ය සායන පැවැත්වීම
- ▲ මාතෘ සායන පැවැත්වීම
- ▲ රෝග විනිශ්චය සඳහා පර්යේෂණ පැවැත්වීම
- ▲ සෞඛ්‍ය අධ්‍යාපන වැඩසටහන් ක්‍රියාත්මක කිරීම
- ▲ පාසල් සිසුන් සඳහා සායන පැවැත්වීම හා දත්ත විකිස්සාගාර පවත්වාගෙන යාම
- ▲ ළදරුවන් හා මව්වරුන් සඳහා පවුල් සෞඛ්‍ය සේවා වැඩසටහන් ක්‍රියාත්මක කිරීම
- ▲ හදිසි අනතුරු සේවා ක්‍රියාත්මක කිරීම

බටහිර වෛද්‍ය ක්‍රමය, දේශීය ආයුර්වේද වෛද්‍ය ක්‍රමය, සිද්ධි යුනානි හා හෝමියෝපති යන වෛද්‍ය ක්‍රම දිවයින තුළ ක්‍රියාත්මක වේ.

බටහිර වෛද්‍ය ක්‍රමය යටතේ රෝගීන්ට ප්‍රතිකාර කිරීම සඳහා පිහිටුවා ඇති රෝහල්

- ↑ ජාතික රෝහල්
- ↑ ශික්ෂණ රෝහල්
- ↑ පළාත් මහ රෝහල්
- ↑ දිස්ත්‍රික් මහ රෝහල්
- ↑ මූලික රෝහල්
- ↑ ප්‍රාදේශීය රෝහල්
- ↑ විශේෂිත රෝහල්
- ↑ ප්‍රාථමික සෞඛ්‍ය සත්කාර ආයතන

බටහිර වෛද්‍ය ක්‍රමය යටතේ සෞඛ්‍ය සේවය මගින් පවත්වන රෝග නිවාරණ සේවා

- ↑ බරවා රෝග මර්දන ව්‍යාපාරය
- ↑ ලාදුරු රෝග මර්දන ව්‍යාපාරය
- ↑ මැලේරියා මර්දන ව්‍යාපාරය
- ↑ වසංගත රෝග විද්‍යා ඒකකය
- ↑ පවුල් සෞඛ්‍ය කාර්යාංශය
- ↑ සෞඛ්‍ය අධ්‍යාපන කාර්යාංශය
- ↑ පිළිකා මර්දන ව්‍යාපාරය
- ↑ ඩෙංගු මර්දන ඒකකය
- ↑ ක්ෂය රෝග හා ළය රෝග පිළිබඳ ජාතික වැඩසටහන
- ↑ ජාතික ලිංගාශ්‍රිත රෝග මර්දන වැඩසටහන
- ↑ ඒඩ්ස් (AIDS) මර්දන වැඩ සටහන
- ↑ බෝ නොවන රෝග මර්දන ඒකකය

බෝනොවන රෝග වැළැක්වීම අරමුණු කරගෙන ප්‍රාථමික සෞඛ්‍ය සේවා පහසුකම් සැපයීම සඳහා දිවයින පුරා “සුවදිවි මධ්‍යස්ථාන” (2015 වන විට 814ක් පමණ) පිහිටුවා ක්‍රියාත්මක කර ඇත.

සෑම ප්‍රදේශයක් ම ආවරණය වන පරිදි සෞඛ්‍ය සේවා සැපයීම සඳහා සෞඛ්‍ය වෛද්‍ය නිලධාරී කාර්යාල ද පිහිටුවා තිබේ. සෞඛ්‍ය වෛද්‍ය නිලධාරී කාර්යාලය මගින් ඔබ ප්‍රදේශයට සපයන සේවාවන්ට උදාහරණ කිහිපයක් මෙහි දැක්වේ.

- බෝවන රෝග මර්දන වැඩසටහන් ක්‍රියාත්මක කිරීම
- බෝනොවන රෝග වළක්වා ගැනීම සඳහා වැඩසටහන් ක්‍රියාත්මක කිරීම
- සෞඛ්‍ය අධ්‍යාපන වැඩසටහන් ක්‍රියාත්මක කිරීම
- ළදරු හා මාතෘ සායන පැවැත්වීම
- ප්‍රතිශක්තිකරණ එන්නත් ලබා දීම
- පාසල් සෞඛ්‍ය වැඩසටහන් ක්‍රියාත්මක කිරීම

ආයුර්වේද රෝහල් හා බෙහෙත් ශාලා මගින් ද ඔබ ප්‍රදේශයට සෞඛ්‍ය සේවා සපයනු ලැබේ. රෝග සුව කිරීම සඳහා ප්‍රතිකාර ලබා දීමට මෙම ආයතන කටයුතු කරයි. මෙම සේවා නොමිලේ සැපයීමට රජය පහසුකම් සලසා තිබේ. වර්තමානයේ ආයුර්වේද වෛද්‍ය ක්‍රම විදේශිකයන් අතර ද ජනප්‍රිය වෙමින් පවතී.

ආයුර්වේද වෛද්‍ය ක්‍රමය යටතේ පවත්වාගෙන යන ආයතන

- ▲ ආයුර්වේද ශික්ෂණ රෝහල
- ▲ ආයුර්වේද පර්යේෂණ රෝහල්
- ▲ පළාත් සභා මගින් පාලනය වන ආයුර්වේද රෝහල්
- ▲ පළාත් සභා මගින් පාලනය වන ආයුර්වේද මධ්‍යම බෙහෙත් ශාලා
- ▲ පළාත් පාලන ආයතන මගින් පාලනය වන නිදහස් බෙහෙත් ශාලා

මෙයට අමතරව දේශීය පාරම්පරික වෛද්‍යවරු ප්‍රතිකාර සේවා පවත්වාගෙන යමින් මහජනතාව වෙනුවෙන් විශාල සේවාවක් සිදු කරති.

පෞද්ගලික අංශය ද සෞඛ්‍ය සේවා සැපයීමට දායක වන අතර, එම සේවා මුදල් අය කිරීමේ පදනම මත ක්‍රියාත්මක වේ.

ශ්‍රී ලංකාව සෞඛ්‍ය සේවාවේ විශාල දියුණුවක් අත් කර ගෙන තිබේ. එහෙත් හෘද රෝග, දියවැඩියාව, වකුගඩු රෝග, පිළිකා වැනි බෝනොවන රෝග වර්ධනය වෙමින් පවතී. එමෙන් ම විශාල සංඛ්‍යාවක් දුම්පානයට හා මත්ද්‍රව්‍ය භාවිතයට ඇබ්බැහිවීම නිසා රෝගී තත්ත්වයට පත් වී සිටිති.

මෙම තත්ත්වය වළක්වා ගැනීම සඳහා මහජනතාව විසින් අනුගමනය කළ යුතු ක්‍රියා මාර්ග

- වෛද්‍ය උපදෙස් පිළිපැදීම
- යහපත් සෞඛ්‍ය පුරුදු අනුගමනය කිරීම
- සෞඛ්‍යාරක්ෂිත ආහාර පාන භාවිතය
- ප්‍රමාණවත් ව්‍යායාමවල යෙදීම
- දුම් බීමෙන් හා මත්ද්‍රව්‍යවලින් වැළකීම

1.5 ක්‍රියාකාරකම

- ↑ ඔබ ප්‍රදේශයට සේවා සපයන රෝහලේ සහ සෞඛ්‍ය වෛද්‍ය නිලධාරී කාර්යාලයේ කාර්ය මණ්ඩලය (නිල නාම අනුව) නම් කරන්න.
- ↑ බෝවන රෝග හා බෝනොවන රෝග වැළැක්වීම සඳහා ඔබ ප්‍රදේශයේ රෝහලෙන් හා සෞඛ්‍ය වෛද්‍ය නිලධාරී කාර්යාලයෙන් ඉටු කරන සේවා වෙන් වෙන්ව ලැයිස්තුගත කරන්න.

අධ්‍යාපනය (Education)

රටක් සතු වටිනා ම සම්පත වන්නේ මානව සම්පතයි. මානව සම්පතෙහි අභිවෘද්ධිය සහ යහපැවැත්ම කෙරෙහි බලපාන ප්‍රධාන සාධකය වන්නේ අධ්‍යාපනයයි. අධ්‍යාපනය ලැබීමට ඇති අයිතිය, මානව අයිතිවාසිකමක් ලෙසත් ළමා අයිතිවාසිකමක් ලෙසත් පිළිගෙන ඇත.

අධ්‍යාපනය ලැබීමට ඇති අයිතිය සුරක්ෂිත කිරීම සඳහා රජය ගෙන ඇති පියවර කිහිපයකට නිදසුන් පහත දැක්වේ.

- රජය මගින් ප්‍රාථමික අධ්‍යාපනයේ සිට උසස් අධ්‍යාපනය දක්වා අධ්‍යාපනය නොමිලේ සැපයීම
- වයස අවුරුදු 5 - 16 දක්වා ළමුන් සඳහා අධ්‍යාපනය අනිවාර්ය කිරීම
- වාර්ෂික අයවැයෙන් විශාල මුදලක් අධ්‍යාපනය සඳහා වැය කිරීම
- පාසල් පොත්, නිල ඇඳුම් නොමිලේ සැපයීම
- ‘ළඟ ම පාසල හොඳ ම පාසල’ යන සංකල්පය මත 7000කට ආසන්න පාසල් සංඛ්‍යාවක් සංවර්ධනය කිරීමට කටයුතු කිරීම
- පෝෂණ අවශ්‍යතා සහිත යැයි හඳුනාගත් පාසල් සිසුන් සඳහා ආහාර වේලක් ලබාදීම



ප්‍රාථමික පන්තියක ඉගෙනුම ලබන සිසුන්



විශ්වවිද්‍යාල අධ්‍යාපනය



පිරිවෙන් අධ්‍යාපනය

පෞද්ගලික අංශය මඟින් ද පෞද්ගලික පාසල්, උසස් අධ්‍යාපන ආයතන හා වෘත්තීය අධ්‍යාපන ආයතන පවත්වාගෙන යනු ලබයි.

පෙරපාසල් විශේෂ පසු වන දරුවන් සඳහා

- පළාත් පාලන ආයතන (ප්‍රාදේශීය ආණ්ඩු)
- ස්වේච්ඡා සංවිධාන
- ආගමික ආයතන හා පෞද්ගලික අංශය

මඟින් පූර්ව ළමා විය සංවර්ධන මධ්‍යස්ථාන පවත්වාගෙන යනු ලැබේ.



වෘත්තීය අධ්‍යාපන අවස්ථාවක්

පහත සඳහන් පුද්ගලයන් විසින් තම අධ්‍යාපනය හා රැකියාව පිළිබඳ කරනු ලබන විස්තර කෙරෙහි අවධානය යොමු කරන්න.

මං සංගීත ගුරුවරියක්. පුංචි කාලෙ ඉඳල ම මං කවි, ගීත ගායනා කරන්න ආසයි. ඒත් මගේ ඒ දක්ෂතාව වැඩි දියුණු කළේ මගේ ගුරු මව්වරු, ගුරු පියවරු.

ගමේ පාසලෙන් උසස් පෙළ සමත් වෙලා මං විශ්වවිද්‍යාලයට ඇතුළු වුණා. සංගීතය පිළිබඳ උපාධියක් ලබා ගන්න මට හැකි වුණා. නිදහස් අධ්‍යාපනය තමයි මට පිහිට වුණේ.

හරි ම සතුටෙන්, උනන්දුවෙන් මං දරුවන්ට උගන්වනවා.



මං අපේ ගමේ තිබෙන රෝහලේ වෛද්‍යවරියක් ලෙස සේවය කරනවා. පුංචි කාලෙ ඉඳල ම මගේ සිහිනය වුණේ වෛද්‍යවරියක් වීම.

මං ප්‍රාථමික අධ්‍යාපනය ලැබුවේ ගමේ පාසලෙන්. 5 ශ්‍රේණියේ ශිෂ්‍යත්ව විභාගය සමත් වෙලා මං මධ්‍ය මහා විද්‍යාලයට ඇතුළත් වුණා. උසස් පෙළ හොඳින් සමත් වෙලා මං වෛද්‍ය පීඨයට ඇතුළත් වුණා. මට දිගට ම ශිෂ්‍යාධාර මුදලුන් ලැබුණා. නිදහස් අධ්‍යාපනය තමයි මගේ බලාපොරොත්තු ඉටු කළේ. ඒ වෙනුවෙන් මව්බිමට සේවය කිරීම තමයි මගේ අධිෂ්ඨානය. මං මගේ පාසල, මගේ ගුරු මව්වරුන්, ගුරු පියවරුන් සිහි කරන්නෙ ඉතා ගෞරවයෙන්.



අධ්‍යාපනය මගින් ඉටු කරන කාර්යභාරය

- ↑ නව දැනුම ලබා දීම
- ↑ සමාජානුයෝජනය කිරීම
- ↑ යහපත් පුරවැසියන් බිහි කිරීම
- ↑ ජාතික සමගිය පෝෂණය කිරීම
- ↑ ජාතික අවශ්‍යතාවන්ට ගැළපෙන පිරිස් සමාජයට දායාද කිරීම
- ↑ වැඩ ලෝකය හා ආර්ථිකය තුළ ඵලදායීව ක්‍රියාකාරී විය හැකි පුරවැසියන් බිහි කිරීම
- ↑ අයිතිවාසිකම් භුක්ති විඳිමින් ඒ හා බැඳුණු යුතුකම් ඉටු කිරීම පිළිබඳ නිපුණතා සංවර්ධනය කර ගැනීම

ඔබේ පාසල ඔබ ප්‍රදේශයට පොදු සේවාවක් ලෙස අධ්‍යාපනය ලබා දෙන ප්‍රධාන ආයතනයයි. ඔබේ පාසලේ කාර්ය මණ්ඩලය හා සංවිධාන ව්‍යුහය පිළිබඳ අධ්‍යයනය කිරීමට 6 ශ්‍රේණියේ පුරවැසි අධ්‍යාපනය විෂය යටතේ ඔබට අවස්ථාව ලැබුණි.

ඔබ ප්‍රදේශයේ පාසල්වල කටයුතු ක්‍රමවත්ව පවත්වාගෙන යාමටත් අවශ්‍ය පහසුකම් ලබා දීමටත් සහාය වන සමීපතම ආයතන වන්නේ කොට්ඨාස අධ්‍යාපන කාර්යාලය හා කලාප අධ්‍යාපන කාර්යාලයයි.

කොට්ඨාස අධ්‍යාපන කාර්යාලය, කොට්ඨාස අධ්‍යාපන අධ්‍යක්ෂ ඇතුළු කාර්ය මණ්ඩලයකින් සමන්විත වේ.

කලාප අධ්‍යාපන කාර්යාලය, කලාප අධ්‍යාපන අධ්‍යක්ෂ, නියෝජ්‍ය අධ්‍යාපන අධ්‍යක්ෂවරුන්, විෂයභාර සහකාර අධ්‍යක්ෂවරුන් ඇතුළු කාර්ය මණ්ඩලයකින් සමන්විත වේ.

1.6 ක්‍රියාකාරකම

- ↑ පාසලේ දී පහත දැක්වෙන සංවිධානවල ක්‍රියාකාරී සාමාජිකයකු ලෙස කටයුතු කිරීමෙන් ඔබට අත් වන ප්‍රයෝජන සටහන් කරන්න. (වගු සටහන පිටපත් කර ගන්න)

සාමාජිකත්වය දරන සංවිධානය	ඔබට අත් වන ප්‍රයෝජන
සාහිත්‍ය සමිතිය	
ආගමික සමිතිය	
විවාද කණ්ඩායම	
ශිෂ්‍ය නායක මණ්ඩලය	
ක්‍රීඩා සමිතිය	
ශිෂ්‍යහට කණ්ඩායම	
තුර්ය වාදක කණ්ඩායම	

- ↑ නිසි පරිදි අධ්‍යාපනය ලබාගෙන රටට, දෑයට සේවය කළ/ සේවය කරන විද්වතුන් කිහිප දෙනෙකු පිළිබඳ තොරතුරු රැස් කරන්න.

ප්‍රවාහනය (Transport)

නිවාඩු කාලයේ ගිය විනෝද ගමනක් පිළිබඳව මහේෂ්වරී ඇගේ හොඳ ම මිතුරියට විස්තර කළා ය.

නිවාඩු කාලේ කෝච්චියෙන් කොළඹ යමු කියලා මං තාත්තාට යෝජනා කළා. ඒත් අයියා කිව්ව වාහනයක් කුලියට අරං යමු කියලා. තාත්තා කිව්ව කෝච්චි, බස්, ඕන තරම් තියෙද්දි මොනවට ද වැඩිය සල්ලි වියදම් කරන්නෙ, අපි කෝච්චියෙන් ම යමු කියලා.

කෝච්චියෙ ගමන හරි ම විනෝදයි. මහන්සියක් දැනුණෙත් නැහැ. ගමනක් ඉක්මන්.

අපි කොළඹ දවස් තුනක් නැවතුණා. සත්තු වත්ත, ග්‍රහලෝකාගාරය, වරාය, කෞතුකාගාරය වගේ හැම තැනක් ම බැලුවා. කොළඹ ඇවිද්දෙ බස්වල. ශ්‍රී ලංගම බස් වගේ ම පෞද්ගලික බස් සේවාවක් හොඳට තිබුණා. අපි ආපහු යාපනේට ආවෙත් කෝච්චියේ. අම්මා කිව්ව කෝච්චියෙන් හා බස්වලින් ගිය නිසා වියදමත් හුඟක් අඩු වුණා කියලා.

පොදු ප්‍රවාහන සේවා රටක ජනතාවගේ ප්‍රවාහන අවශ්‍යතා සපුරාලීමට දායක වේ. එමෙන් ම භාණ්ඩ නිෂ්පාදනය, බෙදාහැරීම, වෙළෙඳාම වැනි ආර්ථික කටයුතු සඳහා ද ප්‍රවාහන සේවා අත්‍යවශ්‍ය වේ.

අප රටේ ජනතාවගෙන් වැඩි පිරිසක් ප්‍රවාහන අවශ්‍යතා ඉටු කර ගැනීම සඳහා පොදු ප්‍රවාහන සේවා ප්‍රයෝජනයට ගනිති.

- ↑ පාසල් යාම
- ↑ පෞද්ගලික ගමන් බිමන්
- ↑ රැකියාවලට යාම
- ↑ සංචාරක කටයුතු (උදා - විනෝද ගමන්)



දුම්රියක්

ආදි අවශ්‍යතා සඳහා ප්‍රවාහන සේවා අපට ප්‍රයෝජනවත් වේ. අගනුවර ඇතුළු නාගරික ප්‍රදේශවල බොහෝවිට වාහන තදබදයක් ඇති වේ. මෙම වාහන තදබදය අඩු කර ගැනීම සඳහා ද පොදු ප්‍රවාහන සේවා භාවිතයට ගැනීම කාලීන අවශ්‍යතාවක් බවට පත් වී තිබේ. ප්‍රවාහන අවශ්‍යතා ඉටු කර ගැනීම සඳහා පෞද්ගලික වාහන වෙනුවට පොදු ප්‍රවාහන සේවා ප්‍රයෝජනයට ගැනීමෙන් මුදල් ඉතිරි කර ගැනීමට ද හැකි වේ.



ශ්‍රී ලංගම බස් රථයක්

මගී ප්‍රවාහනය සඳහා සේවා සපයන ආයතන

- ↑ ශ්‍රී ලංකා දුම්රිය දෙපාර්තමේන්තුව
- ↑ ශ්‍රී ලංකා ගමනාගමන මණ්ඩලය
- ↑ පෞද්ගලික බස් රථ සේවය



පෞද්ගලික බස් රථයක්

ශ්‍රී ලංකා දුම්රිය සේවය හා පෞද්ගලික අංශය භාණ්ඩ ප්‍රවාහනය සඳහා සේවා සපයයි.

දිනපතා රැකියාවලට යන අය හා පාසල් සිසුන් සඳහා ශ්‍රී ලංකා ගමනාගමන මණ්ඩලය හා ශ්‍රී ලංකා දුම්රිය සේවය, වාර ප්‍රවේශ පත්‍ර ක්‍රමය යටතේ සහනදායී පදනමක් මත සේවා සපයයි.



ශ්‍රී ලංගම ලාංඡනය



ශ්‍රී ලංකා දුම්රිය සේවය - ලාංඡනය

ශ්‍රී ලංකා ගමනාගමන මණ්ඩලය විසින් ක්‍රියාත්මක කර ඇති විශේෂ සේවා

- සිසු සැරිය (පාසල් සිසුන් සඳහා)
- ගැමි සැරිය (ග්‍රාමීය ප්‍රදේශවල ප්‍රවාහන පහසුව සඳහා)

පාසල් සිසුන් සඳහා ප්‍රවාහන පහසුකම් සැපයීමට පෞද්ගලික අංශ ද දායකත්වය සපයයි.



සිසු සැරිය බස් රථයක්

අධිවේගී මාර්ගවල ධාවනය සඳහා ශ්‍රී ලංකා ගමනාගමන මණ්ඩලය හා පෞද්ගලික අංශය නවීන පන්තියේ සුබෝපහෝගී බස් රථ සේවා හඳුන්වා දී තිබේ. එමෙන් ම නගරාන්තර ශීඝ්‍රගාමී බස් රථ සේවා පවත්වාගෙන යාමට ද පියවර ගෙන ඇත. ශ්‍රී ලංකා දුම්රිය සේවය මගින් ද නගරාන්තර ශීඝ්‍රගාමී දුම්රිය සේවා පවත්වාගෙන යයි.

ශ්‍රී ලංකා ගමනාගමන මණ්ඩලයට අයත් බස් ඩිපෝවක සේවා සැපයීමට දායක වන කාර්ය මණ්ඩලය පහත දක්වා ඇත.

- ↑ ඩිපෝ කළමනාකරු
- ↑ සහකාර ඩිපෝ කළමනාකරුවන්
- ↑ ඩිපෝ පරීක්ෂකවරුන්
- ↑ වැඩ මූලික
- ↑ කාර්මිකයන්
- ↑ රියදුරන්
- ↑ කොන්දොස්තරවරුන්

පොදු ප්‍රවාහන සේවා කාර්යක්ෂම කිරීම සඳහා රජය විසින් ගෙන ඇති පියවර

- ↑ මාර්ග නඩත්තුව හා අලුත්වැඩියා කටයුතු සිදු කිරීම
- ↑ අධිවේගී මාර්ග ඉදි කිරීම
- ↑ නව බස් රථ ධාවනයට එක් කිරීම
- ↑ නව දුම්රිය මැදිරි හා දුම්රිය එංජින් ධාවනයට එක් කිරීම
- ↑ පෞද්ගලික බස් රථ සේවා දියුණු කිරීම සඳහා දිරිගැන්වීම් ලබාදීම
- ↑ මගී ආරක්ෂාව තහවුරු කිරීම සඳහා නීතිමය පියවර ගැනීම



අධිවේගී මාර්ගවල ධාවනය වන සුබෝපහෝගී බසයක්

1.7 ක්‍රියාකාරකම

- ↑ පොදු ප්‍රවාහන සේවා භාවිතය නිසා අත් වන වාසි ලැයිස්තු ගත කරන්න.
- ↑ දුම්රිය ස්ථානයක සේවයට සම්බන්ධ කාර්ය මණ්ඩල (නිලතාම) නම් කරන්න.
- ↑ ඔබ ප්‍රදේශයේ පොදු ප්‍රවාහන සේවා දියුණු කිරීම සඳහා ගත හැකි පියවර සම්බන්ධයෙන් යෝජනා ඉදිරිපත් කරන්න.

විදුලිය (Electricity)

විදුලි බලාගාරයක හදිසියේ ඇති වූ කාර්මික දෝෂයක් නිසා දින දෙකක් තුළ වරින් වර විදුලි සැපයුම බිඳ වැටුණි. මේ නිසා ඇති වූ දුෂ්කරතා ගැන මාධ්‍ය ආයතනයක් විසින් විවිධ පුද්ගලයන්ගෙන් අදහස් විමසනු ලැබිණි.

- පාසල් ශිෂ්‍යයෙක් :** ඊයේ ගෙදර දී කරගෙන එන්න දුන්න වැඩ කරන්න බැරි වුණා. ඇඳුම් මැදගන්න විදිහක් තිබුණෙත් නෑ. අම්මා අපිට හැම දා ම කෑම හදලා දෙනවා. ඊයේ විදුලිය නැති නිසා ඒකත් කර ගන්න අම්මට බැරි වුණා. ඊයේ ටීවී බැලුවෙත් නෑ. ඉස්කෝලේ පරිගණක විද්‍යාගාරයේ වැඩ කරන්නත් ළමයින්ට බැරි වුණා. අපහසුතා ගොඩක් ඇති වුණා.
- වෙළෙඳ ව්‍යාපාරිකයෙක් :** අයිස් ක්‍රීම්, මාළු, මස් වගේ දේවල් ගොඩක් ඉවත් කරන්න සිදු වුණා. ඒවා නරක් වුණා. බඩු ගන්න වෙනදට රාත්‍රි කාලේ ගොඩක් අය එනවා. ඊයේ ආවේ අඩුවෙන්. අපට හුඟක් පාඩුයි.
- ඇඟලුම් කර්මාන්ත ශාලාවක කළමනාකරුවෙක් :** අපේ නිෂ්පාදන කටයුතු අඩාල වුණා. ඊයේ වැඩ මුර දෙකක් අසාර්ථක වුණා. කොහොම හරි අද දවස ඇතුළත අලුත්වැඩියාව අවසන් කරල විදුලිය සපයන්න නිලධාරීන් ගත් උත්සාහය අපි අගය කරන්න ඕන.

එම අදහස්වලින් පෙනී යන්නේ කාර්මික හා තාක්ෂණික දියුණුවත් මිනිස් අවශ්‍යතා සංකීර්ණ වීමත් සමග විදුලිය වර්තමාන ජන සමාජයට අත්‍යවශ්‍ය සේවාවක් වී ඇති බවයි. 2015 වර්ෂය වන විට ශ්‍රී ලංකාවේ විදුලි බලය සඳහා ඇති ප්‍රවේශය 98.5% කි (වාර්ෂික වාර්තාව 2015 - ශ්‍රී ලංකා මහ බැංකුව). අනාගතයේ දී සියලු ම නිවාස සඳහා විදුලිය සැපයීම රජයේ ඉලක්කය වී තිබේ.



රෝහල් සඳහා විදුලිය

විදුලි බලයෙන් ඉටු කරගත හැකි අත්‍යවශ්‍ය කාර්යයන් කිහිපයකට උදාහරණ පහත දැක්වේ.

- නිවෙස් ආලෝක කිරීම හා ගෘහස්ථ කටයුතු සඳහා
- සෞඛ්‍ය සේවාවන් සඳහා
- කර්මාන්ත සඳහා
- වෙළෙඳ ආයතනවල අවශ්‍යතා සඳහා
- විටී ආලෝක කිරීම සඳහා
- සන්නිවේදනය ඇතුළු වෙනත් විවිධ සේවා පවත්වා ගෙන යාම සඳහා



නිවෙස් සඳහා විදුලිය

ශ්‍රී ලංකාවේ බොහෝ ප්‍රදේශවලට ලංකා විදුලිබල මණ්ඩලය විදුලිය සපයයි. ලංකා විදුලි (පෞද්ගලික) සමාගම ද විදුලිය සැපයීමට දායක වේ.

ලංකා විදුලිබල මණ්ඩලයේ ප්‍රාදේශීය විදුලි ඉංජිනේරු කාර්යාලයක කාර්ය මණ්ඩලය,

- ප්‍රාදේශීය විදුලි ඉංජිනේරු
- සහකාර විදුලි ඉංජිනේරු
- විදුලි අධිකාරී
- ලිපිකරු කාර්ය මණ්ඩලය
- විදුලි ශිල්පීන්
- කම්බි මාර්ගකරුවන්
- ක්‍ෂේත්‍ර සේවකයන්
- මනු කියවන්නන්
- රියදුරන්

යනාදීන්ගෙන් සමන්විත වේ.



විටී සඳහා විදුලිය



කර්මාන්ත සඳහා විදුලිය

1.8 ක්‍රියාකාරකම

- ↑ ඔබ ප්‍රදේශයේ විදුලිය සැපයුමට සම්බන්ධ ප්‍රාදේශීය කාර්යාලයෙන් ඉටු වන සේවාවන් සඳහන් කරන්න.
- ↑ විදුලිබල සැපයුමෙහි බිඳ වැටීමක් සිදු වූ විට රටේ ආර්ථිකයට සිදු විය හැකි පාඩු සඳහන් කරන්න.

පණිවුඩ හුවමාරු සේවා (Communication Services)

තාක්ෂණික දියුණුවත් සමඟ පණිවුඩ හුවමාරු සේවා ශීඝ්‍ර දියුණුවක් අත් කරගෙන තිබේ. පහත සඳහන් කරුණු නිසා පණිවුඩ හුවමාරු සේවා වර්තමානයේ අත්‍යවශ්‍ය සේවා බවට පත් වී තිබේ.

- සමාජ සබඳතා පුළුල් වීම
- ජාත්‍යන්තර සබඳතා පුළුල් වීම
- මිනිසාගේ අවශ්‍යතා සංකීර්ණ වීම
- කාර්ය බහුල වීම



පණිවුඩ හුවමාරු කළුනක්

පණිවුඩ හුවමාරු සේවා මඟින් ඉටු කරන කාර්යයන්

- අත්‍යවශ්‍ය පණිවුඩ ඉතා ඉක්මනින් ලබා දීම
- අන්තර්ජාතික සබඳතා වර්ධනය කිරීම
- රටේ පරිපාලන කටයුතු පහසු කිරීම
- ප්‍රදේශ අතර සබඳතා පැවැත්වීම සඳහා සේවා සැපයීම
- විදේශ රටවල් සමඟ සබඳතා පැවැත්වීම සඳහා සේවා සැපයීම
- ව්‍යාපාරික කටයුතු පහසු කිරීම
- සංචාරක කටයුතු සඳහා උපකාරී වීම

තැපැල් සේවය (Postal Service)

රජයේ තැපැල් කාර්යාල හා නියෝජිත තැපැල් කාර්යාල මඟින් තැපැල් සේවා මහජනතාව වෙත සපයනු ලැබේ. සෑම ප්‍රදේශයකට ම සේවා සැපයීමට හැකි වන පරිදි රජය මඟින් තැපැල් කාර්යාල පවත්වාගෙන යනු ලැබේ.

තැපැල් සේවය මගින් පහත සඳහන් සේවා ජනතාවට සැපයේ.

- ලිපි හා පාර්සල් යැවීම
- මුද්දර නිකුත් කිරීම
- ටෙලිමේල් පහසුකම්
- දුරකථන පහසුකම්
- මුදල් ඇණවුම් මගින් මුදල් යැවීම
- විශ්‍රාම වැටුප් හා රජය මගින් සපයන මහජන ආධාර මුදල් ගෙවීම



1.9 ක්‍රියාකාරකම

↑ ඔබ ප්‍රදේශයේ පිහිටි තැපැල් කාර්යාලයේ කාර්ය මණ්ඩලය (නිල නාමයන්) නම් කරන්න.

ශ්‍රී ලංකා ටෙලිකොම් ආයතනය හා පෞද්ගලික ආයතන රැසක් දුරකථන සේවා සැපයීමට කටයුතු කරයි. ජංගම දුරකථන සේවා, පණිවුඩ හුවමාරුව සඳහා වර්තමානයේ බහුලව භාවිත වේ.

පෞද්ගලික අංශය මගින් පිහිටුවා ඇති සන්නිවේදන මධ්‍යස්ථාන මගින් ද දුරකථන පහසුකම්, විද්‍යුත් තැපැල් සේවා ආදිය සපයනු ලබයි.

ජන සන්නිවේදන සේවා (Mass Communication)

ප්‍රජාතන්ත්‍රවාදී පාලන ක්‍රමයක් පවතින රටක පුරවැසියන්ට තොරතුරු දැනගැනීමටත් තම අදහස් ප්‍රකාශ කිරීමටත් අයිතියක් තිබේ. මෙම කාර්ය ඉටු කිරීමට ජන සන්නිවේදන මාධ්‍ය දායකත්වය සපයයි.

පොදු සේවා ලෙස ක්‍රියාත්මක වන ජන සන්නිවේදන මාධ්‍යයන්ට උදාහරණ ලෙස පුවත් පත්, ගුවන් විදුලිය, රූපවාහිනිය හා අන්තර්ජාලය වැදගත් වේ. රාජ්‍ය අංශය හා පෞද්ගලික අංශය මගින් මෙම සේවා සැපයේ.

මාධ්‍ය මගින් ඉටු කෙරෙන කාර්යයන්ට නිදසුන් කිහිපයක් පහත දැක්වේ.

- ▲ එදිනෙදා සිදු වන වැදගත් සිදුවීම් පිළිබඳ ජනතාව දැනුවත් කිරීම
- ▲ රසවින්දනය හා විනෝදය සඳහා වැඩසටහන් ඉදිරිපත් කිරීම
- ▲ විවිධ ක්ෂේත්‍රවලට අදාළව දැනුම වර්ධනය කිරීම
- ▲ ජනතා අදහස්, පැමිණිලි ආදිය වගකිව යුතු අංශ වෙත යොමු කිරීම
- ▲ තොරතුරු අනාවරණය මගින් ජනතා ශුභසාධනයට දායක වීම
- ▲ ජනතාවට බලපාන අයහපත් තත්ත්වයන් (උදා - අයහපත් කාලගුණ තත්ත්වයන් ආදිය) පිළිබඳ දැනුවත් කර ආපදා හා විපත්වලින් ජීවිත හා දේපොළ හානි වැළැක්වීමට කටයුතු කිරීම

1.10 ක්‍රියාකාරකම

▲ පාසල් ශිෂ්‍යයකු වශයෙන්, ජන සන්නිවේදන මාධ්‍යවලින් ඔබට ලබාගත හැකි ප්‍රයෝජන ලැයිස්තු ගත කරන්න.

ආරක්ෂක සේවා (Security Services)

ශ්‍රී ලංකා පොලිසිය (Sri Lanka Police)

ඔබ ප්‍රදේශයේ නීතිය හා සාමය සුරැකීම හා මහජන ආරක්ෂාව සැපයීම පොලිසියේ ප්‍රධාන කාර්යභාරයයි. ශ්‍රී ලංකාවේ සෑම ප්‍රදේශයක් ම ආවරණය වන පරිදි සේවා සැපයීම සඳහා පොලිස් ස්ථාන පිහිටුවා තිබේ.

පොලිසියෙන් සිදු වන සේවය

- නීතිය හා සාමය ආරක්ෂා කිරීම
- මහජන ආරක්ෂාව සැපයීම
- අපරාධ පිළිබඳ මූලික විමර්ශන කටයුතු සිදු කිරීම
- අපරාධ සම්බන්ධ සැකකරුවන් නීතිය ඉදිරියට පැමිණ වීම
- මාර්ග ආරක්ෂාව හා රථවාහන හැසිරවීමේ කටයුතු
- පොදු දේපළ ආරක්ෂා කිරීම
- නීති විරෝධී මද්‍යසාර, මත්ද්‍රව්‍ය හා අනෙකුත් නීති විරෝධී ජාවාරම් මැඩලීම
- හදිසි අනතුරු, විපත් සහ ආපදා අවස්ථාවල දී සේවා සැපයීම



අනතුරක් සිදු වූ ස්ථානයක විමර්ශන සිදු කරන අවස්ථාවක්



රථ වාහන හැසිරවීමේ යෙදෙන පොලිස් නිලධාරීන්

සෑම පොලිස් ස්ථානයක ම ළමයින්ට හා කාන්තාවන්ට අදාළ පැමිණිලි විභාග කිරීම සඳහා ළමා හා කාන්තා අංශයක් පිහිටුවා තිබේ. එමෙන් ම පාරිසරික සෞඛ්‍ය ආරක්ෂා කිරීම, ඩෙංගු වැනි රෝග මර්දනය සඳහා ද පොලිසිය සහාය වේ.

පොලිස් ස්ථානයක කාර්ය මණ්ඩලය පහත දැක්වෙන නිලධාරීන්ගෙන් සමන්විත වේ.

- පොලිස් ස්ථානාධිපති
- පොලිස් පරීක්ෂකවරුන්
- උපපොලිස් පරීක්ෂකවරුන්
- පොලිස් සැරයන්වරුන්
- පොලිස් කොස්තාපල්වරුන්
- පොලිස් කාන්තාවන් / පොලිස් නිලධාරිනියන්



පොලිස් නිල ලාංඡනය

ආරක්ෂක හමුදා (Security Forces)

ශ්‍රී ලංකා යුද හමුදාව, ශ්‍රී ලංකා නාවික හමුදාව, ශ්‍රී ලංකා ගුවන් හමුදාව මෙන් ම සිවිල් ආරක්ෂක බළකාය ද ආරක්ෂක සේවා සැපයීම සම්බන්ධයෙන් ඉතා වැදගත් කාර්යභාරයක් ඉටු කරයි.

ආරක්ෂක හමුදාවන්ගෙන් ඉටු වන සේවාවන්ට නිදසුන්:

- රටට එල්ල විය හැකි යුද්ධමය තත්ත්වයන්ගෙන් රට ආරක්ෂා කිරීම
- අභ්‍යන්තර කැරලි කෝලහල හා ක්‍රස්තවාදී කටයුතු මර්දනය කිරීම
- රාජ්‍ය තාන්ත්‍රිකයන් පිළිගැනීම සඳහා සම්මාන ආචාර මුර පැවැත්වීම
- ජාතික ආරක්ෂාව සැලසීම
- ජාතික දින උත්සවයේ හා වෙනත් ජාතික වශයෙන් වැදගත් වන උත්සවවල දී සම්මාන ආචාර පැවැත්වීම
- පොදු දේපළ, මානව සම්පත හා භෞතික සම්පත් ආරක්ෂා කිරීම සඳහා පොලිසියට සහාය වීම
- වැඩ වර්ජන වැනි අවස්ථාවල දී අත්‍යවශ්‍ය පොදු සේවා සැපයීමට සහාය වීම
- හදිසි ආපදා අවස්ථාවල දී ජනතාවට සහන සේවා සැපයීම



ආපදා අවස්ථාවක ආරක්ෂක හමුදා සේවය ලබාදෙන අවස්ථාවක්



රාජ්‍ය උත්සවයක ආරක්ෂක හමුදා උත්තමාචාර දක්වමින්

I.11 ක්‍රියාකාරකම

- ↑ හදිසි අවස්ථාවක් පිළිබඳ පොලිසියට දැනුම්දීම සඳහා භාවිත කළ හැකි දුරකථන අංක සොයා සටහන් කරන්න.

සමුපකාරය (Co - operatives)

ජනතාවගේ විවිධ අවශ්‍යතා ඉටු කිරීම සඳහා සමුපකාර ව්‍යාපාරය ඉතා වැදගත් කාර්යභාරයක් ඉටු කරයි.

“එකා සැමටත් - සැම එකාටත්” යන්න සමුපකාරයේ ආදර්ශ පාඨයයි.

සමුපකාරය මගින් සපයන සේවාවන්ට නිදසුන් කිහිපයක් පහත දැක්වේ.

- ↑ පහසු මිලට පාරිභෝගික ද්‍රව්‍ය අලෙවි කිරීම
- ↑ ණය පහසුකම් සැපයීම
- ↑ ප්‍රවාහන සේවා සැපයීම
- ↑ බැංකු සේවා සැපයීම
- ↑ අවමංගල සේවා සැපයීම
- ↑ කෘෂි නිෂ්පාදන මිල දී ගැනීම/අලෙවි කිරීම
- ↑ රක්ෂණ සේවා සැපයීම
- ↑ රෝහල් පවත්වාගෙන යාම



ජීවිතයේ විවිධ අවශ්‍යතා ඉටු කර ගැනීමට අදාළ සේවා සැපයීමට සමුපකාරය දායක වේ.

සමුපකාර ලාංඡනය

ශ්‍රී ලංකාවේ ක්‍රියාත්මක වන සමුපකාර සමිති වර්ග කිහිපයක් පහත දැක්වේ.

- ➔ විවිධ සේවා සමුපකාර සමිති
- ➔ සමුපකාර ණය දෙන සමිති
- ➔ කෘෂි නිෂ්පාදකයන්ගේ සමුපකාර සමිති
 - (උදා - තේ, රබර්, පොල් වැනි නිෂ්පාදනවලට සම්බන්ධ)
- ➔ කර්මාන්ත සමුපකාර සමිති
 - (උදා - කොහු, ජේෂකර්ම ආදී නිෂ්පාදනවලට සම්බන්ධ)
- ➔ රෝහල් සමුපකාර සමිති
- ➔ ප්‍රවාහන සේවා සමුපකාර සමිති
- ➔ පාසල් සමුපකාර සමිති
- ➔ නිවාස සමුපකාර සමිති

1.12 ක්‍රියාකාරකම

- ↑ පාසල් සමූපකාර සමිතියක් පිහිටුවා ගැනීමෙන් අත් කර ගත හැකි ප්‍රයෝජන නම් කරන්න.
- ↑ ඔබ ප්‍රදේශයේ පිහිටි විවිධ සේවා සමූපකාර සමිතියෙන් ඉටු වන සේවා ලැයිස්තුවක් සකස් කරන්න.

රජය මගින් සපයනු ලබන වෙනත් පොදු සේවා

පරිසර සංරක්ෂණය (Environmental Conservation)

මිනිසා පරිසරයේ සාමාජිකයෙකි. මිනිසා විසින් පරිසරය සුරකිනු ලබන විට පරිසරය විසින් මිනිසා සුරකිනු ලැබේ. පරිසරයේ ස්වාභාවික පැවැත්ම තහවුරු වන තරමට දූෂණය නොවූ පරිසරයක ජීවත් වීමට ඇති අයිතිය ද තහවුරු වේ.



සිංහරාජ වනාන්තරය

විවිධ මිනිස් ක්‍රියාකාරකම් පරිසර දූෂණයට ප්‍රබල ලෙස බලපා ඇති අතර මෙය මිනිසා ඇතුළු සියලු ම ජීවින්ගේ පැවැත්මට තර්ජනයක් වී තිබේ. මේ නිසා පරිසර සංරක්ෂණය කෙරෙහි වර්තමානයේ දැඩි අවධානය යොමු වී තිබේ.



සාන්ත ක්ලෙයාර් දිය ඇල්ල

පරිසර සංරක්ෂණය සඳහා රජය මගින් පිහිටුවා ඇති ආයතනවලට නිදසුන් කිහිපයක් පහත දක්වා ඇත.

- ↑ පරිසර අමාත්‍යාංශය
- ↑ මධ්‍යම පරිසර අධිකාරිය
- ↑ වන සංරක්ෂණ දෙපාර්තමේන්තුව
- ↑ වන ජීවී සංරක්ෂණ දෙපාර්තමේන්තුව
- ↑ භූ විද්‍යා සමීක්ෂණ හා පතල් කාර්යාංශය
- ↑ සමුද්‍රීය පරිසර ආරක්ෂණ අධිකාරිය
- ↑ වෙරළ සංරක්ෂණ දෙපාර්තමේන්තුව



වෙරළ සංරක්ෂණය

මෙයට අමතරව ස්වේච්ඡා සංවිධාන රැසක් ද පරිසර සංරක්ෂණය සඳහා සේවා සපයයි.

සමාජ ආරක්ෂණ ජාල වැඩසටහන් (Social Security Network Programmes)

මූලික අවශ්‍යතා සපුරා ගැනීම හා ආර්ථික අපහසුතා ඇති අය සවිබල ගැන්වීම සඳහා මෙම සමාජ ආරක්ෂණ වැඩසටහන් රජය මගින් හා ස්වේච්ඡා සංවිධාන මගින් ක්‍රියාත්මක වේ. රජය මගින් ක්‍රියාත්මක කරනු ලබන එවැනි වැඩසටහන්වලට නිදසුන් කිහිපයක් පහත දැක්වේ.

- ← ජ්‍යෙෂ්ඨ පුරවැසියන් සඳහා ශුභසාධන වැඩසටහන්
- ← වැඩිහිටි නිවාස පවත්වාගෙන යාම
- ← නිවාස සැපයීමේ වැඩසටහන්

උදා :- උදාගම්මාන වැඩසටහන, සැමට සෙවණ වැඩසටහන

1.13 ක්‍රියාකාරකම

- ↑ ඔබ ප්‍රදේශයේ ක්‍රියාත්මක වන විවිධ ශුභසාධක සේවා සපයන සංවිධාන පිළිබඳ තොරතුරු රැස් කරන්න.

පොදු සේවා සපයන ආයතන හා බැඳුණු යුතුකම් හා වගකීම්

සියලු ම පොදු සේවා, මහජන අවශ්‍යතා ඉටු කිරීමට දායක වේ. පොදු සේවා සපයන ආයතන හා සම්බන්ධ කාර්ය මණ්ඩල තම යුතුකම් හා වගකීම් මැනවින් ඉටු කිරීම ජන ජීවිතයේ යහපැවැත්මට මෙන් ම එම සේවාවල ගුණාත්මක භාවය සුරැකීමට ද හේතු වේ. පොදු සේවා සපයන ආයතනවලින් ඉටු විය යුතු යුතුකම් හා වගකීම් විමසා බලමු.

පොදු සේවා	සපයන ආයතන	පොදු සේවා සපයන ආයතනවලින් ඉටු විය යුතු යුතුකම් හා වගකීම්
ජල සම්පාදනය	උදා :- ජාතික ජල සම්පාදන හා ජලාපවහන මණ්ඩලය	<ul style="list-style-type: none"> ➔ පිරිසිදු පානීය ජලය සැපයීම ➔ සේවා අඛණ්ඩව සැපයීම ➔ ජලය අපතේ යාම වැළැක්වීම ➔ නඩත්තු කටයුතු නිසි පරිදි සිදු කිරීම ➔ වැඩි වන ඉල්ලුම සපුරාලීම ➔ පාරිභෝගික පැමිණිලිපිළිබඳ ඉක්මනින් යහපත් ප්‍රතිචාර දැක්වීම ➔ සේවා සැපයීම තාව කාලිකව අත්හිටුවන අවස්ථාවල දී කල්පැතිව පාරිභෝගිකයන් දැනුම්වත් කිරීම
පොදු සේවා	සපයන ආයතන	පොදු සේවා සපයන ආයතනවලින් ඉටු විය යුතු යුතුකම් හා වගකීම්
විදුලිය	උදා :- ලංකා විදුලි බල මණ්ඩලය	<ul style="list-style-type: none"> ➔ අඛණ්ඩව සේවා සැපයීම ➔ නිසි පරිදි නඩත්තු කටයුතු සිදු කිරීම ➔ ආරක්ෂාව සහතික කිරීම ➔ විදුලි සැපයුම බිඳ වැටුණ අවස්ථාවල දී ඒවා ඉක්මනින් යථා තත්ත්වයට පත් කිරීම ➔ වැඩි වන විදුලිබල ඉල්ලුම සපුරාලීමට කටයුතු කිරීම ➔ මහජන පැමිණිලිපිළිබඳ ඉක්මනින් යහපත් ප්‍රතිචාර දැක්වීම

පොදු සේවා	සපයන ආයතන	පොදු සේවා සපයන ආයතනවලින් ඉටු විය යුතු යුතුකම් හා වගකීම්
සෞඛ්‍ය සේවය	උදා : ➔ රජයේ රෝහල් ➔ පෞද්ගලික රෝහල්	➔ රෝගීන්ට නිසි පරිදි ප්‍රතිකාර සැපයීම ➔ භාවිතයට සුදුසු ඖෂධ වර්ග සැපයීම ➔ බෝව නරෝග හා බෝ නොවන රෝග වැළැක්වීමට ක්‍රියා කිරීම ➔ රෝගීන් රැකබලා ගැනීම හා අවශ්‍ය පහසුකම් සැපයීම ➔ අඛණ්ඩව සේවා සැපයීම ➔ රෝගීන්ගේ කාර්යයන් ආරක්ෂා කිරීම සඳහා සුදුසු සහකාර කටයුතු කිරීම ➔ වෛද්‍ය උපදෙස් සැපයීම හා දැනුම්වත් කිරීම
පොදු සේවා	සපයන ආයතන	පොදු සේවා සපයන ආයතනවලින් ඉටු විය යුතු යුතුකම් හා වගකීම්
අධ්‍යාපනය	➔ පාසල් ➔ විශ්වවිද්‍යාල ➔ වෘත්තීය අධ්‍යාපන ආයතන	➔ නිසි පරිදි අධ්‍යාපනය ලබා දීම ➔ නිපුණතා සංවර්ධනය කිරීම ➔ සමාජානුයෝගී කිරීම ➔ සමාජයට වැඩිදායක පුරවැසියන් බිහි කිරීම ➔ ජාතික අවශ්‍යතාවන්ට ගැලපෙන පුරවැසියන් බිහි කිරීම

පොදු සේවා	සපයන ආයතන	පොදු සේවා සපයන ආයතනවලින් ඉටු විය යුතු යුතුකම් හා වගකීම්
ප්‍රවාහනය	<ul style="list-style-type: none"> ➔ ශ්‍රී ලංකා මහ බැංකු මණ්ඩලය ➔ පෞද්ගලික බස් රථ සේවාව ➔ ශ්‍රී ලංකා දුම්රිය සේවය 	<ul style="list-style-type: none"> ➔ කාර්යක්ෂම ලෙස සේවා සැපයීම ➔ මගී ආරක්ෂාව සහතික කිරීම ➔ විනයගරුක, නීතිගරුක හා ආචාරශීලී සේවකයන්ගේ සේවය ලබා දීම ➔ මාර්ගය භාවිත කරන සෙසු පුද්ගලයන්ගේ ජීවිත හා දේපලවල අයිතිය සහතික කිරීම ➔ සේවයට අදාළ ලෙස පමණක් ගාස්තු අය කිරීම ➔ ගාස්තුවට අදාළව ප්‍රවේශ පත්‍ර නිකුත් කිරීම
පොදු සේවා	සපයන ආයතන	පොදු සේවා සපයන ආයතනවලින් ඉටු විය යුතු යුතුකම් හා වගකීම්
පණිවුඩ හුවමාරුව හා සන්නිවේදනය	<ul style="list-style-type: none"> ➔ තැපැල් සේවය ➔ මාධ්‍ය ආයතන (විද්‍යුත් හා මුද්‍රිත) 	<ul style="list-style-type: none"> ➔ කාර්යක්ෂමව හා ක්‍රමවත්ව සේවා සැපයීම ➔ සත්‍ය තොරතුරු ජනතාවට සැපයීම ➔ අපක්ෂපාතීව තොරතුරු සැපයීම ➔ හදිසි හා ස්වාභාවික විපත් පිළිබඳ ජනතාව දැනුම්වත් කිරීම ➔ ගුණාත්මක සේවාවක් සැපයීම
පොදු සේවා	සපයන ආයතන	පොදු සේවා සපයන ආයතනවලින් ඉටු විය යුතු යුතුකම් හා වගකීම්
ආරක්ෂක සේවා	උදා:- ශ්‍රී ලංකා පොලීසිය හා ආරක්ෂක හමුදා	<ul style="list-style-type: none"> ➔ මහජන ආරක්ෂාව සහතික කිරීම ➔ මහජනයා සමඟ සුහදශීලීව කටයුතු කිරීම ➔ නීතිය හා සාමය සුරැකීම ➔ සමාජ විරෝධී ක්‍රියා මැඬලීම ➔ නීතිගරුකව, යුක්තිගරුකව හා ආචාරශීලීව සේවය සැපයීම ➔ හදිසි ආපදා විපත් අවස්ථාවල දී ජනතාවට සහන සැලසීම

පොදු සේවා	සපයන ආයතන	පොදු සේවා සපයන ආයතනවලින් ඉටු විය යුතු යුතුකම් හා වගකීම්
සමුපකාරය	සමුපකාර සමිති උදා:- විවිධ සේවා සමුපකාර සමිති	<ul style="list-style-type: none"> ➔ ගුණාත්මක සේවාවක් සැපයීම ➔ කාලීන අවශ්‍යතාවන්ට ගැලපෙන ලෙස සේවා නවීකරණය කිරීම ➔ පාරිභෝගික සේවා පහසු මිලට සැපයීම ➔ සමිති නායකත්වයට පත් වන අය අවංකව හා කැපවීමෙන් සමිතියේ දියුණුව සඳහා කටයුතු කිරීම
පරිසර සංරක්ෂණය	උදා:- <ul style="list-style-type: none"> ➔ පරිසර අමාත්‍යාංශය ➔ මධ්‍යම පරිසර අධිකාරිය ➔ වනජීවී සංරක්ෂණ දෙපාර්තමේන්තුව 	<ul style="list-style-type: none"> ➔ පරිසර සංරක්ෂණය සඳහා උපරිම දායකත්වය සැපයීම ➔ පරිසරනීතිරීතික ශ්‍රියාත්මක කිරීම සඳහා උපරිම සහාය ලබාදීම ➔ පරිසර හානි පිළිබඳ මහජන පැමිණිලිවලට යහපත් ප්‍රතිචාර දැක්වීම ➔ පරිසර සංරක්ෂණයේ වැදගත්කම පිළිබඳ ජනතාව දැනුවත් කිරීම

1.14 ක්‍රියාකාරකම

↑ පොදු සේවා සපයන ආයතන තම යුතුකම් හා වගකීම් මැනවින් ඉටු කිරීම නිසා ජනතාවට සෞඛ්‍යය, අධ්‍යාපනය, ප්‍රවාහනය යන පොදු සේවාවලින් අත් වන ප්‍රයෝජන ලැයිස්තුවක් සකස් කරන්න.

පොදු සේවා ප්‍රයෝජනයට ගන්නා පුරවැසියන් විසින් ඉටු කළ යුතු යුතුකම්

පොදු සේවා නිසි පරිදි ප්‍රයෝජනයට ගැනීමට හා ඒවා ආරක්ෂා කර ගැනීමට සෑම පුරවැසියකුට ම අයිතියක් තිබේ. එම සේවා ප්‍රයෝජනයට ගැනීම සම්බන්ධයෙන් පුරවැසියන් තම යුතුකම් මැනවින් ඉටු කිරීම එම සේවාවල පැවැත්මට හා දියුණුවට මහෝපකාරී වේ. සෑම පුරවැසියෙකු ම තම යුතුකම් ඉටු කිරීම සෙසු අයට පොදු සේවා ප්‍රයෝජනයට ගැනීමට ඇති අයිතිය තහවුරු වීමට ද හේතු වේ.

පොදු සේවා ප්‍රයෝජනයට ගැනීම සම්බන්ධයෙන් පුරවැසියන් විසින් ඉටු කළ යුතු යුතුකම් විමසා බලමු.

පොදු සේවාව	සේවා ප්‍රයෝජනයට ගන්නා පුරවැසියන් විසින් ඉටු කළ යුතු යුතුකම්
ජල සම්පාදනය	<ul style="list-style-type: none"> ➔ ජලය අරපිරීමැස්මෙන් ප්‍රයෝජනයට ගැනීම ➔ අනිසි ලෙස භාවිත කිරීමෙන් වැළකීම ➔ නියමිත වේලාවට බිල්පත් ගෙවීම ➔ ජල සැපයුමට අදාළ උපකරණ ආරක්ෂා කිරීම ➔ ජලය අපතේ යන අවස්ථා ඇති වුවහොත් ඒ පිළිබඳ දැනුම් දීම
පොදු සේවාව	සේවා ප්‍රයෝජනයට ගන්නා පුරවැසියන් විසින් ඉටු කළ යුතු යුතුකම්
විදුලිය	<ul style="list-style-type: none"> ➔ විදුලිය අරපිරීමැස්මෙන් යුතුව භාවිත කිරීම ➔ විදුලි සැපයුමට සම්බන්ධ උපකරණ ආරක්ෂා කිරීම ➔ බිල්පත් නියමිත කාලය තුළ ගෙවීම ➔ අයථා ක්‍රමවලින් විදුලිය පරිභෝජනයට නොගැනීම ➔ විදුලි සැපයුම බිඳ වැටුණ අවස්ථාවල දී එ පිළිබඳ අදාළ ආයතනවලට දැනුම් දීම
පොදු සේවාව	සේවා ප්‍රයෝජනයට ගන්නා පුරවැසියන් විසින් ඉටු කළ යුතු යුතුකම්
සෞඛ්‍යය	<ul style="list-style-type: none"> ➔ වෛද්‍ය උපදෙස් පිළිපැදීම ➔ සේවා සපයන කාර්ය මණ්ඩලවලට කාරුණික වීම ➔ නොමිලේ සපයන ඖෂධ අපතේ නොයැවීම ➔ සේවා සපයන ආයතන සතු දේපළ ආරක්ෂා කිරීම ➔ යහපත් සෞඛ්‍ය පුරුදු අනුගමනය කිරීම ➔ යහපත් සෞඛ්‍ය පුරුදු පිළිබඳ සෞඝ්‍ය අය දැනුම්වත් කිරීම
පොදු සේවාව	සේවා ප්‍රයෝජනයට ගන්නා පුරවැසියන් විසින් ඉටු කළ යුතු යුතුකම්
අධ්‍යාපනය	<ul style="list-style-type: none"> ➔ මැනවින් ඉගෙනීමේ කටයුතුවල යෙදීම ➔ තමාගේ තමන් අධ්‍යාපනයලබන නආය තනසේත් ගෞරවය රැකෙන පරිදි කටයුතු කිරීම ➔ ගුරු ගෞරවය රැකෙන පරිදි කටයුතු කිරීම ➔ අනෙකුත් ශිෂ්‍ය ශිෂ්‍යාවන්ගේ අයිතිවාසිකම් සුරැකීම ➔ ආයතනය සතු දේපළ හා සම්පත් ආරක්ෂා කිරීම

පොදු සේවාව	සේවා ප්‍රයෝජනයට ගන්නා පුරවැසියන් විසින් ඉටු කළ යුතු යුතුකම්
ප්‍රවාහනය	<ul style="list-style-type: none"> ➔ ප්‍රවාහන සේවා සැපයුමට අදාළ දේපළ ආරක්ෂා කිරීම ➔ සේවාවට අදාළ ගෙවීම් සඳහා අවංක වීම ➔ ප්‍රවාහන සේවාවට අවශ්‍ය වන කාර්ය මණ්ඩලයේ වැඩිදියුණු මට්ටමක රැක වීම ➔ පොදුප්‍රවාහන සේවාවේ තියාගන්නා ජාතික සේවකයන්ගේ රටටත් අත්වන ප්‍රයෝජන පිළිබඳ දැනුම්වත් භාවයෙන් කටයුතු කිරීම
පොදු සේවාව	සේවා ප්‍රයෝජනයට ගන්නා පුරවැසියන් විසින් ඉටු කළ යුතු යුතුකම්
පණිවිඩ හුවමාරුව හා සන්නිවේදනය	<ul style="list-style-type: none"> ➔ ක්ෂීණීකරණයට හානිදායක නොවන ලෙස සන්නිවේදන සේවාවට හානි කිරීම ➔ ආවාරශීලී වීම ➔ රූපවාහිනියේ වැඩසටහන් නැරඹීම සඳහා නොවන රටා ගැනීමේදී විවාරශීලී වීම ➔ සමාජ අවශ්‍යතා පිළිබඳ මාධ්‍ය මගින් අදාළ අංශවලට අවධානය යොමු කරවීම
පොදු සේවාව	සේවා ප්‍රයෝජනයට ගන්නා පුරවැසියන් විසින් ඉටු කළ යුතු යුතුකම්
ආරක්ෂක සේවා උදා:- ශ්‍රී ලංකා පොලිසිය, ආරක්ෂක හමුදා	<ul style="list-style-type: none"> ➔ අපරාධ, සමාජ විරෝධී ක්‍රියා මැඩලීම සඳහා අවශ්‍ය සහාය ලබා දීම ➔ පොලිසිය හා ආරක්ෂක හමුදා සමඟ සහයෝගයෙන් කටයුතු කිරීම ➔ නීතිගරුක පුරවැසියකු ලෙස කටයුතු කිරීම
පොදු සේවාව	සේවා ප්‍රයෝජනයට ගන්නා පුරවැසියන් විසින් ඉටු කළ යුතු යුතුකම්
සමුපකාර ව්‍යාපාරය	<ul style="list-style-type: none"> ➔ සමුපකාර ව්‍යාපාරයේ සාමාජිකත්වය ලබා ගැනීම ➔ සාමාජිකත්වය දරන සමිතියේ / සමිතිය ලැබීමේදී නොකඩවා සහභාගී වීම ➔ අවශ්‍යතා අනුව පුද්ගලයන් සමුපකාර සමිතිය ලැබීමට නියමයන්ට පත් කිරීම ➔ එකිනෙකාට උපකාර කර ගැනීම ➔ තම අවශ්‍යතා සඳහා උදාහරණ ලෙස සමුපකාර වරප්‍රසාදයට ප්‍රයෝජනයට ගැනීමට යොමු වීම

පොදු සේවාව	සේවා ප්‍රයෝජනයට ගන්නා පුරවැසියන් විසින් ඉටු කළ යුතු යුතුකම්
පරිසර සංරක්ෂණයට අදාළ ආයතන	<ul style="list-style-type: none"> ➔ පරිසර සංරක්ෂණයට දායක වීම ➔ පරිසරය වහානි කරන පුද්ගල ලයන් නීතියේ¹ රැහැනට හසුකර දීමට කටයුතු කිරීම ➔ පරිසර සංරක්ෂණයට අදාළ නීතිරීති පිළිපැදීම ➔ පරිසර සංරක්ෂණය පිළිබඳ අන් අය දැනුම්වත් කිරීම

1.15 ක්‍රියාකාරකම

↑ පහත දැක්වෙන වගු සටහන ඔබේ අභ්‍යාස පොතේ පිටපත් කරගෙන සම්පූර්ණ කරන්න.

පොදු සේවාව	පුරවැසියන් විසින් ඉටු කළ යුතු යුතුකම්	පුරවැසි යුතුකම් ඉටු කිරීම අදාළ සේවාවේ දියුණුවට බලපාන ආකාරය	යුතුකම් ඉටු කිරීම නිසා පුරවැසියන්ට අත් වන ප්‍රතිලාභ
විදුලිය	<ul style="list-style-type: none"> ➔ ➔ ➔ 	<ul style="list-style-type: none"> ➔ ➔ ➔ 	<ul style="list-style-type: none"> ➔ ➔ ➔
ජලය	<ul style="list-style-type: none"> ➔ ➔ ➔ 	<ul style="list-style-type: none"> ➔ ➔ ➔ 	<ul style="list-style-type: none"> ➔ ➔ ➔
පරිසර සංරක්ෂණය	<ul style="list-style-type: none"> ➔ ➔ ➔ 	<ul style="list-style-type: none"> ➔ ➔ ➔ 	<ul style="list-style-type: none"> ➔ ➔ ➔

සාරාංශය

- ⇒ ජනතාවගේ ජීවන තත්ත්වය උසස් කිරීම අරමුණු කරගෙන පොදුවේ සපයන සේවා පොදු සේවා ලෙස හැඳින්වේ.
- ⇒ ජල සම්පාදනය, අධ්‍යාපනය, සෞඛ්‍යය, පණිවුඩ හුවමාරුව, ප්‍රවාහනය ආදිය අප ප්‍රයෝජනයට ගන්නා පොදු සේවාවන්ට නිදසුන් ය.
- ⇒ මෙම සේවා විධිමත්ව ප්‍රයෝජනයට ගැනීම පුද්ගල සංවර්ධනයට මෙන් ම ජාතික සංවර්ධනයට ද හේතු වේ.
- ⇒ අත්‍යවශ්‍ය සේවා කිහිපයක් රජය මගින් නොමිලේ සපයයි.
- ⇒ මුදල් අයකිරීමේ පදනම මත පොදු සේවා සැපයීමට පෞද්ගලික අංශය දායක වේ.
- ⇒ පොදු සේවා සපයන ආයතන තම යුතුකම් හා වගකීම් මැනවින් ඉටු කිරීම ජනතාවට ගුණාත්මක සේවා සැපයීමට හේතු වේ.
- ⇒ පොදු සේවා භුක්ති විඳීම සම්බන්ධයෙන් පුරවැසියන් තම යුතුකම් ඉටු කිරීම, පොදු සේවාවල පැවැත්මට හා ගුණාත්මක සංවර්ධනයට හේතු වේ.